

Azərbaycanın potensial imkanlarının təqdim edildiyi əməkdaşlıq platforması

Azərbaycan 30 illik tarixə malik Bakı Enerji Həftəsinə bu dəfə də uğurla evsahibliyi etdi. 39 ölkədən 267 şirkətin iştirak etdiyi tədbir çərçivəsində müxtəlif mövzularda panel müzakirələr baş tutdu. Dünyanın aparıcı şirkətlərinə neft və qaz istehsalçısı olan ölkəmizin "yaşıl enerji" sahəsindəki potensialı bir daha nümayiş etdirildi.

Prezident İlham Əliyev bu məsələyə Bakı Enerji Həftəsinin rəsmi açılış mərasimindəki çıxışında da toxundu. Dövlət başçısı qeyd etdi ki, imzalanmış müqavilələrə və sərmayə öhdəliklərinə əsasən, Azərbaycan 2030-cu ilədək 6,5 qıqavat həcmində istehsal edilə biləcək bərpaolunan enerji gücünə malik olacaq. Bu da bizim ümumi enerji istehsalımızın 35 faizdən çoxunu təşkil edəcək. "Yəni, Azər-

baycanın "yaşıl enerji" gündəliyi olduqca iddialıdır. Neft və qazla zəngin olan ölkənin xarici investorlarla bərabər "yaşıl enerji"yə sərmayə qoyması bizim məsuliyyətimizi nümayiş etdirir. Bütün bu "yaşıl enerji" potensialımız sayəsində biz, əlbəttə ki, Azərbaycanın elektrik enerjisinə artan tələbatını təmin edəcəyik, əsasən bərpaolunan enerji hesabına təmin edəcəyik. Bunun nəticəsində bir neçə mil-

yard kubmetr qaza qənaət ediləcəkdir və bu həcm ixrac oluna biləcək", - deyə ölkə rəhbəri bildirdi.

Milli Məclisin deputatı Vüqar Bayramov qəzetimizə açıqlamasında bildirib ki, Bakı Enerji Həftəsi bir tərəfdən Azərbaycanın potensial imkanlarının təqdim edildiyi, digər tərəfdən aparıcı şirkətlər, beyin mərkəzləri, bir sıra ölkələrin dövlət rəsmilərinin bir araya gəldiyi əməkdaşlıq platformasıdır. Azərbaycanın uzun müddət bu tədbirə evsahibliyi etdiyini xatırladan iqtisadçı qeyd edib ki, xüsusən inkişaf etmiş ölkələrin, aparıcı şirkətlərin tədbirə marağı-



nın yüksək olması Azərbaycanın enerji ölkəsi olaraq bir tərəfdən Avrasiyanın enerji xəritəsini dəyişdirdiyindən, digər tərəfdən isə daha innovativ və müasir çağırış-

lara uyğun yaşama və texnologiyanın təqdimatını həyata keçirə bildiyindən xəbər verir. "Çünki burada şirkətlər hər dəfə fərqli texnologiya və innovasiyanı təqdim edirlər. Bu baxımdan enerji həftəsi Azərbaycan üçün həm mövcud potensialın təqdimatı, həm əvvəlki dövrlərdə həyata keçirilən fəaliyyətlərdən əldə edilən uğurların bölüşdürülməsi, eyni zamanda yeni əməkdaşlıq imkanlarının müəyyənləşdirilməsi baxımından vacibdir. Sözsüz ki, bu, ölkənin gücünü göstərən faktorlardandır", - deyə o əlavə edib. Deputat qeyd edib ki, ümumiyyət-

lə, Azərbaycanın enerji siyasəti strategiyası ölkəmizi regionda orta güc ölkəsinə çevirib. Bu, əsası Ümummilli Lider tərəfindən qoyulan strategiyanın məhz həmin dövrlərdə uzaqgörən siyasət nəticəsində reallaşması anlamına gəlir. Nəzərə alsaq ki, 1990-cı illərin əvvəllərində ovaxtkı hakimiyyətin yarıtmaz siyasəti nəticəsində Azərbaycan iqtisadiyyatında ciddi tənəzzül müşahidə olunurdu. Ulu Öndərin yenidən hakimiyyətə qayıtması həm tənəzzəllün aradan qaldırılmasına, həm də yeni strategiyanın müəyyənləşdirilməsinə imkan yaratdı. Bu strategiya

Azərbaycanın geosiyasi mövqeyini gücləndirməkdədir.

V.Bayramov vurğulayıb ki, müasir çağırışlara uyğun inkişaf strategiyası Prezident İlham Əliyev tərəfindən və onun rəhbərliyi ilə həyata keçirilir. Azərbaycan ötən il 25 milyard kubmetr mavi qazı 12 ölkəyə nəql edib və qaz hasilatının, həmçinin qaz ixrac olunan ölkələrin sayında artım olacağı gözlənilir. Bu, təbii ki, Azərbaycan üçün həm də dövlət gəlirlərinin artması deməkdir.

*Əsmər QARDAŞXANOVA,
"Azərbaycan"*

Azərbaycan. - 2025.- 6 iyun (№ 117).- S.5.